



۲۰۲۱/۰۲/۱۷

بشیر دودپال

## د گران هیواد په معاصره دوره کې د خط او میناتور نامتو څیرې او د میناتور بازار او وضعیت

(شپږمه برخه)



افغانستان د خپل لرغوني تاریخ په اوږدو کې؛ نه یواځې دا چې د مدنیت څلورلارې او د تجارتي کارووانسرایونو مرکز و، بلکې زموږ نیکونه د کښت، مالدارۍ، صنعت او متداوله علومو په برخه کې هم بیساري وو. زموږ د نیکونو د لاسی صنایعو پر مخ انځورونه، په گانو باندې دغیو لگول، تذهیب، منبتکاری او نور زیاتره یواځې د صنعت له پلوه کتل شوي، خو هیره دې نه وي چې دهغو هنري اړخ لا زیات د پاملرنې وړ دی. همدا اوس د طلا تپيې اثار نړیوالو ته د حیرت وړ دي. د ودانیو پردیوالونو انځورونه، دلرگینو وسایلو پر مخ گلان او نقشونه، د لوښو سینگار، گلابتون، خامک، څټین لوښي او نور ټول د تجسمي هنر بیلگي دي. دا چې زموږ بحث پر خط او میناتور دی، دغه هنر له نن څخه شپږ پېړۍ مخکې د خواجه میرک د شاگرد، کمال الین بهزاد او د ده د دوران د نورو هنرمندانو او خطاطانو په زیار د یو ځانگړي سبک تر برید پورې ورسید. د هنر او ادب په ډگر کې د سبک او مکتب برید ته رسیدل او د یوې سیمې یا یو هنرمند او ادیب ځانگړی طرز، د کار مواد او تخلیق د "سبک" په توگه پیژندل کېدل، خپله یو لوی کمال او ویاړ دی. دغه ډول سبک د اړوند سیمې او هنرمند په نوم یادېږي.

د میناتور په برخه کې زموږ دهرات میناتوري په پنځلسمه میلادي پېړۍ کې د جلا سبک په توگه وپیژندل شوه، چې وروسته همدغه سبک تر اصفهان، تبریز، بخارا او هندوستان پورې ورسید او مشهور شو. (د دغې دورې میناتور او خط او ځانگړني یې په جلا "پنځمه" برخه کې پخوا معرفي شو).

له هغه وروسته هم په هيواد كې خطاطی او میناتورۍ او د دیني كتابونو، شعری دیوانونو او نورو لیكل په ډیر عالی - هنری ډول دوام درلود. مور همدا اوس هم په ملی ارشیف، كتابتونو او گالری كې د دې ډول آثارو بیلگې وینو. هغه مهال چې په هيواد كې لومړنی مطبوعات پیل او د چاپ ماشینونه وارد شول، كلیشي او سرلیكونه همدغو خطاطانو لیكل او انځورول. له كمپیوتر او نویو چاپی وسایلو مخكی مجلو او اخبارونو، د كابل پوهنتون د نشراتو مدیریت، د كرنی وزارت د تبلیغ ترویج او آموزش ریاست، دولتی مطبعی، د صكوكو مطبعی، د اطلاعاتو او كلتور وزارت، خصوصی مطبعو ... لنډه دا چې ټولو هغو ادارو چې مجله یا اخبار درلود، له شمس النهار نیولی ترسراج الاخبار، تر امان افغان بیا اصلاح، انیس او نورو پورې د رسمی، دایمی استخدام شویو، حق الزحمه یی یا قرادادي خطاطانو او انځورگرانو لرونكی وو، ډیر نور بیا اماتوران وو. د حسن خط مسابقي به اعلانیډی او تشویقی جایزی به ورکول كیدي. دغې لړۍ د شازمان او امیر شیرعلیخان له وخته نوی بڼه ومونده چې هیواد كې له مانوفاكتور څخه د ماشینی صنعت په لوري گامونه اوچت شول. د زیارتونو، مقدسه اماكنو، جوماتونو، دولتی او عامه مانیو او تکیه خانو له خطاطی او میناتورۍ پرته، په لوبنو، موټرونو، د كار پروسایلو او ډیرو نورو ځایونو كې هم د انځورگری غوره بیلگې وې. محمدعظیم خان د اعلیحضرت شیرعلیخان د دورې نامتو خطاط او تذهیبكار و. د هغه یو غوره او حیرانونكی یادگار یې هغه تفسیر دی چې تقریباً ۵۰۰ مخونو كې په عالی ثلث خط خطاطی شوی دی، اوس هم د كابل موزیم كې شته. میرزا محمد یعقوب خان، چې په خوشنویسی او میناتورۍ كې ډیر نامتو او د امیردوست محمد خان په دربار كې یې ډیر درناوی كید، د امیر حبیب الله خان تر وخته یې په دغه ډگر كې پوره خدمات ترسره كړي دي. له دې څخه وروسته، په تیره بیا د غازی امان الله خان په دوره كې دې هنر ته ډیره پاملرنه وشوه او په مطابعو كې د لینوگرافی اوزنگوگرافی ماشینونه نصب شول. تر دې دورې پورې دخطاطانو او میناتور او تذهیب د نامتو استادانو نومونه دا دي: مرزا عبدالعلی، محمدنبی خان واصل كابل، مرزا عبدالوفا خان یوسفزی او میرعماد حسینی چې دهغه وخت رسمی ادارو كې یې هم كار كاو. وروسته له دې څخه چې په هیواد كې مطابعو كې خوشنویسی طباعتی صنعت ته داخله شوه، دغه هنر نور هم د لور ارزښت او خوندیتوب پر او ته داخل شو. د دې دورې یو شمیر خطاطان، خوشنویشان او میناتوران دا دي: عبدالرحمن هروی، سیدمحمدعطا كندهاری، محمدیعقوب خان كابل، میرزامحمدناصر كابل، شیخ محمدرضا هروی، سیدمحمد داود حسینی، سیدمحمد ایشان حسنی الافغانی، مرزا عبدالغفار او نور. د طباعتی صنعت او رسمی ادارو ترڅنگ دغه هنر بازار او خصوصی برخو كې هم رونق وموند، دبیلگې په توگه: په څلویښتمو كلونو كې دارژنگ موسسه د دې هنر یوه بیلگه وه، چې هم یې فرمایشونه اخیستل او هم یې شاگردان روزل. ارژنگ لوحه لیکونكی په میوند واټ كې د وخت یوه مشهوره پته وه. سره له دې چې دا د یو خصوصی نوښتگر دوه لویې هټی وې، خو هنری ارزښت یې تر یوې گالري كم نه و. پیرزاده د كابل په ده بوری كې هغه میناتور او خطاط و چې په تیره به یې خطاطی كوله. داعلیحضرت محمد نادرشا او سیدجمال الدین پر قبرونو مرمر ډبرې همده خطاطی كړې وې، چې اوس نشته. لږ وروسته د ستینوفاكس دماشین په راتگ سره په طباعتی چارو كې دا صنعت نور هم وغوړید.

همدا اوس هم زموږ گڼ شمیر میناتور هنرمندان په هنری كار بوخت دی، چې دكار ځینی بیلگې یې دلته راوړو. خو ډیره به نامناسبه وی چې د هیواد د معاصر دور د خط او میناتور یو شمیر نامتو استادان معرفی نشی. په دې لړ كې هغه ستر نوم چې مخې ته راځي، هغه د (شاهنشاه هنرخط افغانستان) عزیزالدین وکیلی پوپلزانی نوم دی. ده ته خطاط هفت قلمی هم وایي او ځینی نور وپارلی القاب هم ورکړل شوي وو، خو ده ځانته د استقلال بچی وایه. ع.و. پوپلزانی ځانته په حقه د استقلال بچی ویلی و، ځکه ده د افغانستان د استقلال دبیا گټلو پرمهال نړۍ ته سترگی پرانیستی دي. عزیزالدین وکیلی پوپلزانی د ۱۳۹۷ل. كال د وري پر شپاړسمه د كابل د "قلعه دیوان بیگی" په سیمه كې د هغه وخت یوه

مشهوره کورنی کی نړۍ ته راغلی دی. ټول عمر یې په فرهنگي خدمت کې تیر شوی، چې په ۱۳۶۴ کال کې ورته (کارمند شایسته فرهنگ) وپارلی لقب ورکړل شو. د گڼ شمیر تاریخي آثارو تر څنګ یې دخط او میناتور بڼکلی آثار اوس هم شته. ده په نستعلیق، نسخ، ثلث، کوفی، توفیق، شکست، ربحان ډیر نایاب او د لوړ ارزښت لرونکي آثار ولیکل او د خط او د تذهیب په هنر کې یې ساری ندرلود. ارواښاد خطاط هفت قلمی په ۱۳۷۸ کال د نوي کلونو په عمر وفات شوی دی.

ارواښاد سید محمد داؤد الحسینی د ارواښاد سید محمد اسمعیل خطاط زوی زموږ دهیواد دمعاصر دوران له مشهورو خطاطانو څخه دی، چې له خپل مشر ورور، سید محمد ایشان الحسینی سره یې دهیواد یو شمیر ډیرې مهم او تاریخي ډبرلیکونه کارلي دي، لکه: «منار علم وجهل»، طاق ظفریغمان اونور. ویلای شو چې سید محمد داؤد الحسینی د خطاطي په ظریف هنر کې دومره دقیق و چې اثار یې د معجزی تر بریده رسیدلی و، مثلاً د وریجی په دانه باندي یې بسم الله الرحمن الرحيم په ډیر بڼکلی خط لیکلی وه، په یوه انچ مربع کې یې ۳۳۳ کلمی خطاطی کړی و. د فاتحي سوره او سورة اخلاص یې هم په همدومره کوچنی، خو ډیر دقیق خط لیکلی وه چې ورسره یې د لیکلو نیټه هم وه. نوموړی په کلاسیک ادبیاتو کې وارد شخص او د حضرت بیدل په دیوان پوه و چې په دې هکله یې څیړني هم کړي دي. ضروری ده چې د سید تاج محمد خطاط، سید عطا محمد الحسینی او همدا رنگه د خرمی، تمیم رها، سید محبوب الله هاشمی، عبدالکریم حلیمی، عمر صدیقی نومونه هم واخلو. عجیبه دا ده چې د دې ظریف هنر د ډگر نومیالي دفرهنگ په ډیرو نورو برخو کې هم نامتو وو.

غواړم په دې برخه کې د یو بل نه هیږدونکی خطاط او میناتوریسټ محمد سعید مشعل یادونه وکړم. نوموړی په ۱۲۹۲ ل. کال د غور د تیوري په ولسوالی کې نړۍ ته سترگی پرانیستی، خو ډیر عمر یې د میناتور د ځانگړي سبک اصلي ټاټوبي(هرات) کې تیر کړي دي، چې اوس یې هم آثار د دغه ولایت د رسمی غونډو په تالار کې شته. دهرات هنرپالو چارواکو، د ده یو څو آثار د (نگارستان بهزاد) په گالری کې خوندي کړي دي. نوموړی د میناتوري ترڅنګ په مجسمه سازی، نقاشی، سنگتراشي او گچپړی کې هم د استادۍ تر کچې رسیدلی او لیکوال او شاعر هم و، دغه د میناتور نامتو استاد په ۱۳۷۶ کال کې له نړۍ سترگی پټي کړي دي.

داچې د یوې هنرۍ-تخلیقي ځانگړي په توگه په روزنيزه برخه کې ورته کار شوی که نه؟ باید وویل شي چې وروسته د کابل د صنایعو له مکتب څخه، کابل پوهنتون کې د بڼکلوهنرونو د پوهنځی جوړیدو دې پوښتنې ته مناسب ځواب ورکړ. دا هغه مهال و چې افغانستان وکولای شول په اکاډمیک ډول یو شمیر میناتور اود نورو تجسمی هنرونو خدمتگار استعدادونه وروزي چې یو شمیر یې د علمی لوړی رتبې تر برید رسیدلی لکه استاد اکبر سلام . اوس موږ له نیکمرغه د گچپړی او میناتور تر څنګ د مرمر او رخام څخه د عالی کیفیت هنري آثارو د تولید بیلگي لرو چې په دې بحث کې یې باید یادونه وشي.

زموږ هغو درنو هنرمندانو چې یا یې دی برخه کې لوړې زده کړې کړي دي او یا یې هم تدریس کړی او شاگردان یې روزلي دي دا دي: عبدالکریم رحیمی میناتوریسټ، سیدفاروق فریاد، مرتضی پردیس، روح الله نقشبندی، عیسا اسلمی، زمري شیرزاد، کامران حنیفی، فتانه بکتاش عارفي او حنیف شېگرد انځورگران، شفیع عظیمی (دموزیک او انځورگری ځلنده استعداد)، حسن پاوند، فرید سلطانی او عظیم نوری خطاطان، خالد نالان، باقی جهانگیر پڅورتورونکی او عبدالواسع رهرو عمرزاد، عبدالحی فرهمند، مهتاب الدین او صدیق ژکفر نومونه د یادوني وړ دي. متأسفانه د اوږدو کورنیو جگړوپه کلونو کې دا ډول ډیر آثار وسوخیدل، لوټ، ویجاړ یا ورک شول. د هرات په لوی چوک کې د تیرو توږل شوي زمریان د اویایمی لسيزي په بهیر کې مات شول، په ششدرک کې د افغانستان د هنرمندانو داتحادیې ترمخې د خ.ن.

دهیکل تراشی بیلگه چې په سیمه کې یې ساری نه و، په ۱۳۷۱ کال کې ړنکه او وسپني یې قاچاق شوي. ډیرې تاریخي ودانې، لرگین صندوقونه، قدیمې کتابونه، رواقونه، څلي، دروازې او نور آثار هم له لاسه ووتل.

لکه هغسې چې په اروپا او امریکې کې زموږ یوشمیر د تیاتر، موسیقي او سینماتوگرافي هنرمندان شته او هنري ایجادیات لري، دغسې هم په زره پورې او بڼه زيری دا دی چې زموږ دڅو تنو دعالي استعداد لر ونکو هنرمندانو د میناتور او خط هنر هم په بهر کې په ډیر عالی کیفیت او هنري اصالت سره پاتې دی. دبیلگې په توگه؛ په ایران کې د دغو کسانو نومونه د یادونې وړ دي: میرمن مهناز فرهید، میرمن زینب شجاعی، محمدمهدی میرزایی، شکیلا عالمی او گل احمد نوری. دغه وروستی ذوات اوبیبیاني همدا اوس هم په تهران کې خپل دعالي کیفیت لرونکي هنري آثار بازار ته عرضه کوي او په نندارتونو کې یې نندارې ته ږدي.

کله چې ما د تهران (موزه هنر تهران) کې د میناتور د آثارو نندارتون کوټ، یو یې هم د دوی د آثارو کیفیت او ظرافت ته نه رسید. له نیکه مرغه دوی په دې ډگر کې هلته پوره بوخت دي او زموږ افغانان هم زیاتره ورته مراجعه کوي.

خو اشنیوونکی دا ده چې د هیواد دننه خط او خطاطی او میناتور د څو کاله مخکې په شان بازار نلری او د دې ډگر هنرمندان مایوس بنکاری. څو ورځې مخکې په ده بوری کې (ده بوری ډیکورشن) ته ورغلم. زموږ دغه ورور څو کاله مخکې په خپل نوبت او پانگه یوه هټی پرانیستی وه، لومړیو وختونو کې یې بازار بڼه و، خو له اوو- اتو کلونو را دېخوا مشتری نلری. حال دا چې په نورو هیوادو، مثلاً همدا زموږ گاونډیو هیوادو کې دغه ډول هنرمندان د خپلو هنري آثارو له برکته د ډیر بڼه ژوند خاوندان دي. وروسته تر ۱۳۸۲-۸۳ د میناتور مشتریان زیات و، خصوصاً د نوي ښار د پارک په شمال او جنوب اړخونو کې به ډیر د میناتورۍ او خطاطی آثار پلورل کیدل. سره له دې چې دغو پلورونکو یواځې د پلي لارې تر غاړې خپله متاع پلورلو ته ایښوده، خو بیا هم مشتری موجود و او داسې بنکاریده چې لا هم ځینو هیوادوالو سره د هنري آثارو د خوښولو ذوق و، خو له بده مرغه په دې وروستیو کې یې بازار ډیر سوړ سوی دی. اوږدې جگړې نه یواځې دخلکو ذوق شډل کړ، بلکې د هنر ارزښت هیر او هنرمند مایوس شو.



له نیکه مرغه په دې وروستیو کې په ایران کې د افغانستان لوی سفیر پریکړه کړې ده چې د سفارت د ودانې دننه یوه برخه چې کافی گنجایش لري، د افغانستان کتابتون اونورو آثارو اودافغانستان د فرهنگ ډیپژندنې لپاره وقف کړي. دغه کار په سلوکې ۹۸ بشپړ دی، ښاغلی سفیر په دې تمه دی چې ډیر ژر دغه فرهنگي خونه رسماً پرانیزی. دا به یو هغه نوبت او لوی خدمت وي چې په گاونډي هیواد کې دافغانستان د فرهنگ، له هغې جملې د خط او میناتور د معرفی په برخه کې اوچتیري.

په ایران کې د افغانی میناتوربستانو او خطاطانو د کار بیلگې:




د میناتور استاد او خطاط میرزایی؛ د یوې هنري تابلو د لیکلو پر مهال





په ایران کې د بناغلی لیوال د نوې شعري ټولګې پوښ چې په تهران کې میشتو خطاطانو خطاطی کړی دی.



په کابل پوهنتون کې د څو میاشتو مخکې هغه چاودنه، چې په هغی ورځ یوه پلار خپلی محصلی لورته شبیه په شبیه په تلیفون کې همدا خبره تکراروله، خو لور یې بیا هیڅکله ځواب ورنکړ. د یوه دریدلی پلار دخولې دغه خبره ټولیزې میډیا په زرګونو ځله تکرار کړه. په ایران کې افغان خطاط هم د خپل دراک او حساس احساس له مخې دغه توری په خپلو ګوتو څومره نښایسته انځور کړی دی. همدا دي دیو هنرمند عواطف!

دا یواځې خطاط او د میناتور هنر نه؛ بلکې نور هنرونه لکه سینماتوګرافي، موسیقي، حکاکي، تياتر او نور هم مسافر شوي دي، خدای دې راپه کور کړي. له جګړې مخکې هنرمند پر ځان ویسا او متکي، د غرور او هنري شخصیت خاوند، هنري آثار د لور دریځ لرونکي، خلک مو هنردوست، ولس مو هنریال او دهنرمند قردان وو. جګړو لکه د نورو ډګرونو په شان د هنر ډګر هم دایرو په ډیری بدل کړ. هیله ده یو ځل بیا هیواد کې د هنر او هنرمند قدر وکړو، هنري ذوقونه وروزو، بنکلا پیژندنه ژوندی، عواطف تلطیف، مینه او ترحم پیدا او د کرکې، جګړې او نفرت اورونه مړه شي. تر ټولو مهم دا چې نور مو نړیوال دهنري ایجادیاتو، تاریخی ویارونو او د مدنیت له تاریخ څخه د (افغانستان) نوم حذف نه کړي، خو دا ډیره مهمه ده چې مور خپله دا وړتیا او استعداد ولرو چې خپله مادی او معنوی شتمنی او فرهنگي استعدادونه اثبات او په خلکو یې ومنو. دغه لړۍ دوام لري..



د بشیر دودبال د نورو لیکنو لپاره، پر عکس باندې کلیک وکړئ